

॥ ಲಕ್ಷ್ಮಿ ಬಂದಿದ್ದು ॥

ಬಂದಳು ಮಹಾಲಕ್ಷ್ಮಿ । ನಮ್ಮಯ ಮನೆಗೆ । ಸಂಜೆಯ ಹೊತ್ತಿನಲಿ ॥
ಬಂದಳು ನಮ್ಮ ಮನೆಗೆ । ನಿಂದಳು ಗೃಹದಲ್ಲಿ ।
ನಂದ ಕಂದನ ರಾಣಿ । ವೃಂದಾವನದಿಂದ ॥ಪ॥

ಹೆಜ್ಜೆ ಮೇಲೊಂದು ಹೆಜ್ಜೆ । ಇಕ್ಕುತ ಕಾಲ ಝಣಿರೆಂಬ ನಾದದಲಿ ॥
ಸಜ್ಜನ ಭಕ್ತರಿಗೆ । ಸಾಯುಜ್ಯ ಕೊಡಲಿಕ್ಕೆ ।
ಮೂರ್ಜಗದೊಡೆಯನ । ಮುದ್ದು ಮೋಹದ ರಾಣಿ ॥೧॥

ಶ್ರಾವಣ ಮಾಸ ಸಂಪತ್ ಶುಕ್ರವಾರ । ಪೂರ್ಣಿಮ ದಿವಸದೊಳು ॥
ಭೂಸುರರೆಲ್ಲ ಕೂಡಿ । ಸಾಸಿರ ನಾಮ ಪಾಡೆ ।
ವಿಶ್ವ ವಂದಿತೆ ನಮ್ಮ । ವಾಸುದೇವನ ರಾಣಿ ॥೨॥

ಕನಕಾಭರಣ ಭೂಷಿತೆ । ಮಹಾಲಕ್ಷ್ಮಿ । ಕನಕಾಂಬರ ಶೋಭಿತೆ ॥
ಕನಕ ಕುಂಡಲ । ಕಿರೀಟಧಾರಿಣಿ ದೇವಿ ।
ಕರುಣವ ಬೀರುತ್ತ । ಭರದಿ ತಾ ಬಂದಳು ॥೩॥

ಕಮಲ ನಯನೆ ಬಂದಳು । ನಮ್ಮ ಮನೆಗೆ । ಕನಕಾಭರಣವಿಟ್ಟು ॥
ತರ ತರ ಪೀತಾಂಬರ । ಶೋಭಿತವಾದ ।
ಕಮಲಾಸನದೊಳು । ಕಮಲೇಶನ ರಾಣಿ ॥೪॥

ಹೇಮಾಭರಣ ಭೂಷಿತೆ । ಮಹಾಲಕ್ಷ್ಮಿ । ಕ್ಷೀರಾಂಬುಧಿ ವಾಸಿತೆ ॥
ನಾರಾಯಣ ಪ್ರೀತೆ । ಧಾರುಣಿ ಪೋಷಿತೆ ।
ದಾರಿದ್ರ್ಯಹಾರಿಣಿ । ದೀನೋದ್ಧಾರಿಣಿ ॥೫॥

ಕನಕವಾಯಿತು ಮಂದಿರ । ದೇವಿಯು ಬರಲು । ಜಯ ಜಯ ಜಯವೆನ್ನಲು ॥
ನಿರುತದಿ ಯೋಗಿಗಳ । ಸೇವ್ಯಮಾನಿತಳಾಗಿ ।
ಕನಕಮಲ್ಲಿಗೆ ತನ್ನ । ಕಾಂತನ ಒಡಗೊಂಡು ॥೬॥